

CETEKELA UKUFUMA

MU MUTIMA



[Munyina Branham alebelenga Yakobo 5:12 ilyo tepu yatendeka—Kale.]

...te ku mulapo umbi: lelo lekeni ee wenu abe ee; kabili ukukana kwenu kube ukukana; epali mwaponena mu kusekwa.

Bushe pali imwe pali uwacushiwa? lekeni apepe. Bushe pali uulesekelela? lekeni embe amalumbo.

Bushe pali umulwele pakati kenu? lekeni ete abakalamba bamu chalichi; kabili lekeni bena ba mupepelele, uku musuba na mafuta mwi shina lyakwa Shikulu:

Kabili ipepo lya cicetekelo likapususha abalwele, na Shikulu akamwimya; kabili nga cakutila alicita imambu, shena shikelelwa.

Tumbuleni imambu shenu kuli umo nomubiye, kabili pepeleni imwe umo nomubiye, ukutula mwingaposhiwa. Pantu ipepo lyakutwalilila ilyamulungami lyalikwatisha amaka.

Eliya ali umuntu uwakwete ukukabili nga fintu twakwata, kabili apepele nomukosha ukutila ingakana ukuloka: kabili tayalokele pe sonde pa myaka itatu ne myeshi mutanda.

Kabili apepele nakabili, kabili imyuulu yapele imfula, kabili ne sonde lyaletele icisabo caciko.

Mweba bwananyina, nga cakutila umo pali imwe alepanga icilubo ukufuma ku cine, kabili umo amupilibula;

Lekeni ena eshibe, ukutila uyo uwapilibula umubembu ukufuma kucilubo cakwe ica munshila yakwe ali nokupususha umweo ukufuma kumfwa, kabili akafisa ibumba lya membu.

² Muli chapitala yakulekelesha iye Buuku lyakwa Marko, chapitala 16, kabili ne vesi lya kulekelesha ilya chapitala 16 iyakwa Marko Washila, tulebelenga ifi Fyebo:

Panuma, amonekele ku be kumi na umo ilyo balelya icakulya, abakalipile pakukana cetekela kwabo nokukosa kwa mitima, pantu tabacetekele... uyo uwabukile ku bafwa.

Kabili atile kuli bena, Kabiyeni mwi sonde lyonse, no kushimikila imbila nsuma ku cibumbwa conse.

Uyo uwacetekela nokubatishiwa akapusuka; lelo uyo ushakacetekele akasekwa.

Kabili ifi fishibilo fikakonka abo abacetekela; Mwi shina lyandi bakatamfya ifiwa; bakalandila mu ndimi shipya;

Bakemya insoka; kabili nga cakutula banwa icili conse icipaya, tacakabacite bena ububi; bakabika indupi shabo pabalwele, kabili bakapola.

3 “Ipepo lya cicetekelo likapususha abalwele.” Nomba, ilyo tulekontamika imitwe yesu mwipepo, lekeni ifwe bonse, capamo, munshila yesu, kabili umuntu onse munshila yakwe, natupepe ipepo lya cicetekelo pali aba abantu abalwele muno lucelo. Elyo Ndefwaya ukubika indupi pali bena, na bakalamba. Nomba ninshi twacita bwino ico i Cebo cakwa Lesa calanda. Pantu, kulya eko Ndeya, mu Mbila yandi.

Nomba natupepe.

4 Taata Wesu uwamu Myulu, ilyo twaleta kuli Imwe ulu lwimbo, ulwimbo lwa *Cetekela Fye*, lulelanda kuli Imwe imyumfwile yesu ukulola ku Cebo Cenu. Kabili nga fintu abalwele basubilwe umwabela i Cebo Cenu, kabili nomba twalapepa ili ipepo lya cicetekelo, ukukonka nokwishiba kwesu ukusuma, ukunakila amafunde Yenu. Kabili twailuka, nangufye mukunaka kwesu, Imwe namucilapo ukucimfya ubunasha bwesu na Maka Yenu nobusuma. Kabili nomba twalaleta abakalamba, kukubika amaboko pabalwele ukufikilisha umulimo onse untu twaishiba uyo uwapelwa na Shikulu wesu.

5 Kabili twapepa, Shikulu, ukutula natusanga ukusenamina mucinso Cenu, panuma ya myaka yonse iyi, nalyo line tuleesha ukunakila amafunde Yenu. Kabili nomba Napepa, pamo neli bumba ilinono muno lucelo, ngefyo Mututumine, pantu bena balekabila, aba bantu abali pano ku kupepelwako. Kabili ifwe tulepela ili pepo pali cila umo muli bena. Namwishiba imitima yabo kabili Namwishiba ukukabila kwabo.

6 Kabili Napepa ili pepo lya cicetekelo, pamo neci ichalichi, ukutula Mwalasokolola kuli bena ukukabila konse uko bakwete. Lekeni cena cibe icituntulu ino ine nshita. Kabili lekeni, ilyo balefuma muli cino chalichi, ileelo, lekeni baleya nga Abrahamu wakale, ukwita filya ifishibilo kwati tafilipo palya, kabili nokukana icili conse ico icingaba icapusanako kwipalo ilyo twipwishe. Mwalilaya mu Cebo Cenu ukutula cikesa fikilishiwa, kabili twalicetekela ico.

7 Nomba, pamo naba abaume abo Mwasala nokwita ukuba bakapyunga na bakalamba, twalabika amaboko pali bena nga fintufye twali. . .kwati tulebabatisha. Kabili nabasubwa. Ipepo

lya cicetekelo nalipelwa, kabili amaboko yalebikwa pali bena. Tulepepa ukutula icicetekelo cabo nomba cili no kulolesha kuli Imwe, O mwe Lesa wa Maka yonse, kabili ukulengwa ukuba bwino. Mwi Shina lyakwa Yesu tulepepa.

⁸ Nomba, Ndeipusha abakalamba, iseni pano ukukonka umulongo, ilyo tulebika amaboko pali bena. Kabili nga fintu cila umo alebika ukuboko pala . . . [Pali tepu tapali amashiwi—Kale.]

⁹ . . .mwalampela ukuposako amano kwenu konse, pakashita fye akanono, nga mwacita ico. Nde esha ukukana posa inshita iikalamba nganshi, ilyo Ndebika inkoloko yandi apa, ukuba uwashininkisha.

¹⁰ Kabili, Munyina Beeler, Ndetontonkanya iwe uli pa cakwambwilako, kumpela imbi. Kabili Leo na Gene tabali pano. Eico Ndefwaya iwe, nga kuti wacita ico, ukwambula ubu bunte ubo Nalapela muma miniti ayanono, ukutumwa kuli Munyina Boze, akabule ici.

¹¹ Ndefwaya ukubelenga muno lucelo, ukufuma mwi—mwi Buuku lyakwa Marko Washila, chapitala 12. Tulefwaya ukusenda iciputulwa ca ici no kubelenga Cena, kabili pantu Cena ca mushilo cakwa Lesa, i Cebo icishakoweshiwa. Kabili ifwe twalicetekela ukutula Lesa aba mu Cebo Cakwe. Bushe mulecetekela cilya? Kabili tulepepa ukutula Lesa alalundako amapalo Yakwe kuli Cena, ilyo tule Cibelenga, kabili Ndi uwashininkisha ukutula Ena alacita.

¹² Kabili nomba Ndefwaya ukusenda iciputulwa cimbi ica Cebo Cakwe, ukufuma mu Milimo ya Batumwa, chapitala 1. Kabili twalabelenga ukufuma palya. Kabili Ndeipusha Shikulu nga kakutula kuti Alundako amapalo Yakwe ku—ku kubelenga kwa Cebo Cakwe.

¹³ Nacilaloleshafye pano. Nacikwata icishibilo pano muli Baibele yandi—yandi, iyo Nacilafwaya ukubelengamo, mukubalilapo, lelo Nshiletontonkanya ukutula kuti Nacisanga pali ino nshita. Njelelenikofye pakashita, mpaka Ncisange, nga kuti Nacita. Nacitontonkanya ukutula Nincikwata.

. . .Yesu atile kuli bena, Kwateni icicetekelo muli Lesa.

Pantu mucine cine Ndelanda kuli imwe, Nga mwalanda kuli ulu lupili, Sela . . .; kabili tamutwishike mu mutima wenu, lelo . . .mwacetekela ukutula ifyo fintu mwalanda fikafikilishiwa; mukakwata ifyo mwalanda.

¹⁴ Nomba, mulya mu Milimo ya Batumwa, cha—chapitala 1 kabili na versi ya 8.

Lelo mukapokelela amaka, ilyo Mupashi wa Mushilo akesa pali imwe: kabili mukaba inte shandi mu

Yerusalemu, kabili mu . . . Yudea, na mu Samaliya, na ku ncende shapatali isha pesonde.

¹⁵ Ndefwaya ukuleta amano yenu ku Cebo cakwa Shikulu, muno lucelo, pa kashita fye. Kabili Ndefwaya muposeko amano kuli Cena. Mumfwikishe. Ubukankala bwa ici Cebo!

¹⁶ Panuma ya myaka amakumi yabili na isano iya bupyangishi kuli Shikulu, mu mulimo Wakwe kabili mu Cebo Cakwe; kabili panuma ya ici ukuba, ukwisa mu mwaka wandi uwalenga ikumi limo na ibili uwakusabankanya imbila nsuma mucalo conse; kabili kuluse lwakwa Lesa, ku kukumanya amakana amakumi aya—aya bantu; kabili ukumona Shikulu wesu mu misonkano yesu, alecimfya, nomba nga fintu Namona, kuli Ena, oh, ukulola ku bantu ama millioni yabili, nangu millioni umo na makana yasano, mupepi ukukonka mulya, mu kulongana. Nimfika kuli uku kusondolwela, nafyonse ifya kubomba fyesu, nafimbipo ifyashala. Cena tacingacitwa kuli Lesa ukucita icintu icili conse ku bantu mpaka abantu mukubalilapo bashininkisha nga cakutula cena Cine nangu iyo. Iwe teti fye. Temulandu. . .

¹⁷ Nalimonapo abantu abakalamba abakwa Shikulu wesu, mu—mu Cebo, abengalondolola i Cebo bwino ukucila ifyo Natala monapo, nangu cibe ifyo ukufilwa ukufilwa ukukwanisha ukupisha ubutantiko.

¹⁸ Kabili Ninkwata mu matontonkanyo yandi, muno lucelo, umuntu umo uo Ntontonkanya ukutula alikwata ubutantiko bwapa mulabasa ubwa wamishapo. Lelo kuliko, nangu cibe ifyo, umwaume uushinga bika ubutantiko bwakwe pa mwela. Ulya ni Dokota Wyatt, kasambilisha umwine mwine. Lelo kuliko icintu cimo icalubana; Nshishibe uko cibebele. Ena alikwata icimonwa, alikwata itontonkanyo, alikwata amaka, lelo ena teti alenge fye ubutantiko ukwenda, nangu cibe fyo. Ubutantiko ubo akwata bwaba ubwakosa pa Cebo, kabili bufwile ukuleta isonde pamakufi yaliko.

¹⁹ Kabili Nalimwene kuno, tekale sana, mu Louisville, ilyo namwene Dokota Mordecai Ham nabengi bakasambilila wafya bulesa abakalamba abo Naishiba, uwali kashimikila umusumapo ukucila umwaice uwa myaka amakumi yatatu na cine konse konse nangu amakumi yane iyakufyalwa, uwamushishi wakashikila kasabankanya wambila nsuma aendele ukuya ku cintamba, apita pali balya bantu, kabili baikele pa cipuna cakunuma. Kabili aiminine palya bulya bushiku, tali cimo mwi kumi nangu cimo mu mwanda umo kashimikila pali balya abaume baikele kunuma yakwe, nangula alikwete ubutantiko bwakwa Lesa nokububika pa mwela: Billy Graham.

²⁰ Nalimona filya fintu. Kabili mukufimona, elyo Nafikile kuli uku ukusondolwela. Te mulandu ifyo mwaba, Lesa alingile ukupela ibumba. Kabili temulandu ngacakutula Naiminina pano

muno lucelo nokuleta abafwa ku mweo, nokuleta abalemana mu mibele yabo iituntulu, kabili, cibe, Lesa tali mubutantiko, teti ciye nangu kumo. Lesa alingile ukuba mubutantiko.

²¹ Kabili umuntu uuli onse, eshibikilwa, imibele yakwe ishibikilwa ku milimo yakwe. Te mulandu ifyo ena aba, imilimo yakwe ishininkisha imibele yakwe. Ngacakutula mwasenda umuntu, te mulandu ifyo engesha ukuba umusuma, nge milimo yakwe yalibipa, ubusuma bwakwe bonse tabwakabe nangu cimo. Kabili ishiwi lya muntu e mibele yakwe. Umuntu uo ishiwi lyakwe talyawama, lyena tamwakatale ukukwata isubilo muli ulya muntu, pantu ishiwi lyakwe talyawama.

²² Eico, kanshi, Lesa, Taata wesu, imibele Yakwe nemilimo Yakwe ishininkisha ifyo Aba. Nomba, twalishiba ukutula ili sonde lyaisa pano kuli Kalenga umo umukalamba. Cena nga tacacitike fye ukuba.

²³ Nomba, Ndefwaya ici munshita fye iinono ukuba fye icaanguka ngefyo cingacitwa. Lelo Ndefwaya imwe ukucingisha mukati, ukupepa ukutula Mupashi wa Mushilo ali nokucisesha cena mulya mwine mu lubuuto ulo cifwile cabamo.

²⁴ Nomba, ngacakutula mwaloleshafye nokumona ifimuti filekula; kabili imisambo na mabula, ifyo fisa nokuya, na maluba; inshita yakutumba kwa fintu, inshita yakuponya amabula, inshita ya mpepo, inshita ya lusuba. Icintu cimo cilingile ukuba kunuma yacilya. Teti kube icimuti kano kwaba amano aya kucipanga icimuti. Temulandu nomusango wa bumi uwingaba muli cena, kulingile kwaba, kunuma ya cilya, amano ayakucipanga ifyo caba.

²⁵ Nomba tontonkanyeni pali ico, mukutambalala nomba. Mwileka cena cipite. Tontonkanyeni pali cena, mukushika. Pantu, nga mwamona isambililo lyesu ilya mu Malembo, Yesu atile, “Ngacakutula muli nokulanda mumutima wenu!”

²⁶ Te mumano yenu; cena tacakatale bomba kulya. Te mulandu nefyo wingesha uku cilenga cena ukubomba, cena teti cibombe, pantu cena camu mano kabili calikwata impela.

²⁷ Lelo lintu icintu conse caba ica Muyayaya, cena tacakwata impela, kabili tacakwete intendekelo. Icintu icili conse icakwata impela, ukutendeka, kwalikwata impela. Lelo ni filya fye fintu ifishakwata intendekelo. Kabili ni Lesa fye eka uushakwata intendekelo nangu impela. Kabili, nomba, ukukwata ifi fintu ifyakwata intendekelo, kwali no kuba icintu cimo icabula intendekelo, kukutendeka intendekelo.

²⁸ Icimuti cakubalilapo icatalile ukupangwa, ico, nga cilya cimo Yesu atipile apa, atile, “Tapali icisabo icikatwala pali iwe ukufuma nomba, tapali umuntu uukalya ukufuma kuli iwe,” kwalingile ukuba, kuncende imo, cilya icimuti calingile ukukwata intendekelo. Kabili calikwete impela, ilyo a Ifyebo filya, ukufuma pa milomo ya Uyo Uwacipele intendekelo,

yacitwele kumpela. Eico, mulemona ifyo i Fyebo Fyakwe fyaba ifya Muyayaya.

²⁹ Lelo ifwe twapokelela fye i Cebo pa bwiminishi bwa mano. Kabili twalimona ukufilwa ukwingi nganshi, mpaka calileta abantu kucifulo ico bena tabaishibafye ifyakucetekela. Babafye, balikwata umulekelesha uwingi kuli—kuli bukapepa bwabo. Balabutuka ukubomfya amolu kuli *iyi* nshila, kabili amolu kuli *ilya* nshila, ifyo fifika ku mpela, kabili apa babwela bale amfula fye. Utubungwe utukalamba tulatendeka nokupwa nga ba Methodist, ba Baptist, naba Pentecost, nafyonse ifi. Kabili, icintu cakubalilapo ico mwishiba, balakwata itontonkanya limo ilya mu mano ilinono, kabili babutukila ku cilundwa nokukwata inshita iikalamba. Lelo, icintu cakubalilapo ico mwishiba, balaisanga abene kumpela.

³⁰ Lelo ifintu fye fyeka ifyo fitwalilila, fintu fya Muyayaya, kabili ifintu fya Muyayaya ni Lesa.

³¹ Nomba, ngacakutula kuti mwamona, umuntu uwaishibikwa ukupitila mu yakwe...imibele yakwe yaba iyaishibikwa ukupitila mu milimo yakwe. Ngacakutula twatontonkanya pafyo Lesa alelangisha imibele Yakwe ku milimo Yakwe. Alikwata imibele Yakwe u Mwine, kabili Apangile imilimo Yakwe. Kabili ngacakutula mwalolekesha pa milimo Yakwe, ifyo yaba iikalamba!

³² Nomba lekeni mbece uwa sayansi uuli onse mwisonde ukunkulila icimuti cimo. Lekenimbece uwa sayansi onse mwi sonde ukumpangila kamo akanono, akacani akaanguka. Kabili cena cintu icishingacitwa umupwilapo.

³³ Ukuba, cilemoneka kwati, lyena, pa kutontonkanya pali filya fintu, ukutula kuti kwabako ukubikwa, ukupitila mukubelenga i Cebo, icicetekelo icingaya ukucila pa kutontonkanya kwa mano, ukwingila mu mutima. Yesu atile, “Ngacakutula iwe walanda mu mutima obe!”

³⁴ Nomba, ifwe bonse tulomfwa ububi mu mano yesu, no kuya kunse no kutila, “Oh, Nalimonapo *cilya* ukucitwa. Ee. Ndi...” Kabili umuku umo munshita, citolaukafye, ukuciluka, nafimbi ifyashala, lelo cimoneka kwati teti cende fye bwino. Ni pamulandu wakutula tulesha ukusankanya amano pamo necapulamo. Fyena tafyakwata nangu fimo ifyakucita kuli cimo ne cinankwe, nakalya. Abamano bali nokulanda icintu cimo, kabili abamaka yacilapo bali nokulanda icintu cimbi.

³⁵ Kabili umuntu uuli onse uyo watala tungululwapo no Mupashi wakwa Lesa tasenda itontonkanyo lya mano ayali yonse, lelo ena alatungululwa ukufuma mu mutima wakwe ku Mupashi wakwa Lesa. Ena tabamumfwikisha bwino. Abantu batila, “Oh, kuti caba shani?”

³⁶ Ino ine nshita Ndepokelela amakalata na malamy, “Ulepilibula, Munyina Branham, ukutla iwe teti uye ukuciluka ba bamba? Panuma ya ifi fyonse ifikalamba. . .”

³⁷ Lelo, cilemoneka icisuma, lelo Icintu cimo mukati mulya, catile, “Cenjela.”

³⁸ Kabili, eico kanshi, ifwe tatulolekesha pafyo tumona. Tulolesha pali filya ifintu tatumona, lelo, fintu Lesa alanda mu mutima. Kabili ngacakutula twaposako amano kuli filya fintu, kuti cacilapo shani ku kundapwa kwa Bulesa. Ngacakutula Lesa apangile ubulayo, kabili bwakobwa mu mutima, ukuba, busuma nshi twingafwaila abamano nakabili? Nshilelolesha pakucululuka kwandi. Nshilelolesha pafishibilo fyandi. Ndelolesha pafyo Lesa alandile pali cena. Pantu, panuma yafintu fyonse, Ena e Mukalamba, kabili u Mukalamba katebebe. Ngacakutula dokota atile *cakuti-na-cakuti*. . .

³⁹ Nomba, ngacakutula waesha ukubepa pali ico, cena tekuti cibombe. Ngacakutula waesha ukupelulula cena mumano yobe, ukutla, “Ee, i Cebo cakwa Lesa calilungama. Ndecetekela Cena. Ndecetekela ukutla cili nokufikilishiwa. Ndetontokanya ico.” Nomba, ngacakutula ico camu mano, kuti walekafye nokucitontokanyapo.

⁴⁰ Mpaka fye i Cintu cimo caisa mukati kobe, ico cilanda fye ukutla efyo caba, kabili cilya fye ceka e ciliko kuli cena. Takuli ingulu ishalinga ukufuma mu kulungulusha ishingatala ukucifumya pali iwe. Cena Cintu cimo mukati, icitwa “umutima.” Palya epo icicetekelo icituntulu cisanga incende yakutushishapo.

⁴¹ Aba mano bakesha ukupelulula pali cena. “Nomba lekeni tube fye aba mano.” Lelo icicetekelo tacakwata ukupelulula. Cena cakwata fye icintu cimo, kabili, cilya caba, i Cebo cakwa Lesa calilungama. Oh, palya epo umweo ubika amakasa ya uko, no kutusha u Muyayaya palya pene, pantu Lesa efyo alanda. Teca bufi, lelo ukucishiba.

⁴² Kabili isonde, pa kuba umulimo wakwa Lesa, lyena mucine lilalanda nokupela ubunte pa Kubapo Kwakwe. Kufwile kwaba Lesa, nga teifyo ninshi teti kube isonde. Kufwile kwaba Kabumba, nga teifyo teti kube ububumbo. Kabili ngeci Cebo, ico Alengele sonde naco, cilapela ubulayo, cilingile ukupanga filya fine fye ifyo ili sonde lyapanga, ku Cebo Cakwe, mukutendeka.

⁴³ Lintu Lesa atile, “Nakube,” kabili cena limbi casendele imyaka ba billioni ikumi. Nshishibe inshita ubutali casendele. Lelo inshita ntali iyo casendele, cilya tacapilibwile nangu cimo, pantu Lesa wa Muyayaya. Kabili Atile, “Nakube,” kabili catampile ukukula, pantu Lesa abulile i Cebo Cakwe Umwine nokucetekela.

⁴⁴ Kabili nge Cebo Cakwe ca bubumbo Bwakwe, umulimo Wakwe pano, cileshininkisha ukutla Ena ni Kabumba, nomba

mulandu nshi ifwe tatwingasendela i Cebo Cakwe paco Calanda nokucetekela Cena? Pantu, Cena Cebo cakwa Kabumba cimo cine. Nomba, imilimo Yakwe ipela ubunte.

⁴⁵ Kabili, nomba, ku cinso cakwa Lesa, Umo uwapwililika, kuti alanda icili conse, cena cifwile caba icapwililika. Pantu, cena kuti fye—cena kuti fye. . . Ngacakutula cena caisa ukufuma kuli Lesa, cena cileisa ukufuma ku nshila iyapwililika.

⁴⁶ Nomba moneni ici. Mwebantu bonse, ifintu fyonse, abantu beshibikilwa ku milimo yabo.

⁴⁷ Lintu ubulalo ubukalamba ubwa Munincipal Bridge bwakulilwe mu Sydney, ku Australia, lintu bature ukuya mwi sonde lyonse mukusanga bakakula ba bulalo, bakatantika wafikulwa, kabili ukufuma. . . balefwaya ukwabuka icishiba ku—ku Sydney, Australia, ukuya fika ku South Sydney, bakatantika bafikulwa nabonse baishile, kabili baimbile iloba nokulyesha. Kabili bonse muli bena baishile fika pali uku kusondolwela, “Cena tekuti cicitwe.” Batile, “Icishiba conse caisulamo umusensenga uwibila. Kabili iloba talili nokwikatana nganshi capamo. Cena cili nokusela ukufuma ku cifulo ukuya ku cifulo. Eico kanshi, ngo bulalo kuti bwakulwa, kuti caba icintu icabusanso ukwesha ukupita pali bwena.”

⁴⁸ Kabili mukulekelesha kwaliko umuntu uyo wali muntu uwa cimonwa, kakula wa bulalo mu England. Ena alishile. Kabili aloleshe pa musensenga. Ali—ali upimine wena. Aeseshe umushili. Ena alishishe amenshi. Ena alilolekeshe monse, mukubalilapo.

⁴⁹ Oh, Nalitemwa ico. Ena aloleshe konse konse, mukubalilapo. Yesu atile, “Umuntu uuleshita impanga, nangu aleya mukukumanya umulalo wa bashilika, mukubalilapo alekala panshi nokupenda umutengo.” Bonse imwe pano pa cipailo muno lucelo, kuti mwaikala umo mufipuna fyenu ilyo tamulaisa mukusubwa, kabili kuti mwapenda ifyo cipilibula, teti cibe fye ukuya ukupita mu mulongo wamapepo, mukuilekelesha, cena kuti caba ukuya kulya ne subilo ilyakosa, ukutula, Lesa alilaile ico kabili Lesa ali uwalinga ukusunga i Cebo Cakwe.

⁵⁰ Eico, uyu muntu alyeseshe umushili. Ena aeseshe i. . . cila luputa mulya ulo lwakwete musensenga uwibila. Kabili, mukulekelesha, aile kuli ba cilolo. Atile, “Ndi nokukula ubulalo, kabili bukaba ubwacingililwa.”

⁵¹ Bakakula ba malalo mu America nefifulo fimbi ifye sonde basekelefyekutula, “Umuntu alifulungana mu mano. Takuli umuntu uwingapisha ubulalo pali cilya.” Atiile, “Nangu fye inkoko nga yaenda pa bulalo ubo ubwingakulwa, bwena kuti bwaibila. Ubulalo teti bucikwanishe. Nangu fye kutenkana kwa mbwa ilebutuka ukupita pa bulalo, ico cili nokutenkanya ubulalo,” atile, “kuti casunkanya umusensenga, kabili ubulalo kuti bwaya panshi. Cena teti cicitwe.”

⁵² Lelo uyu muntu ali umuntu wa cimonwa, kabili alishibe ico alelandapo, pantu icintu cimo panshi muli ena camwebele ukutla kuli acicita.

Lesu, tupeleni abaume mu chalichi, ngefyo!

⁵³ Nomba, ukufuma kuli fyonse ifyakufwailisha ifya sayansi, ukutla, ceta teti cicitwe, sayansi yalishininkishe ukutla ceta teti cicitwe. Lelo uyu muntu alikwete icimonwa ukutla kuli acicita, eico asendele ica kusuminishanya.

⁵⁴ Mukwangufyanya atendeke ukubomba. Aile ale esha umushili. Aile mukweshu, nokulisha ukufika apashika pa mushili wa musensenga uwibila. Aeseshe iboti lyonse. Aeseshe iciputulwa conse ica—ica mbao, iciputulwa conse ica cela, konkili yonse. Ifintu fyonse fyali nokweshiwa umupwilapo. Pantu, ilyakwe—ilyakwe ishina ilikalamba, nemibele yakwe na maka yakwe, fyashintilile pakutla ubulalo bwali nokwiminina nangu iyo.

⁵⁵ Kabili ngacakutla umuntu wapali lino isonde, ukupitla mucimonwa, kuli ashininkisha ukutla fyonse fyali ifya eshiwa bwino ilyo talafibika mubulalo, pamulandu wa mibele yakwe kabili pamulandu we shina lyakwe, cicilemo kuli Taata wesu uwapalwa uwamu Myuulu ukweshu i Cebo conse ico icalandilwe nangu icalembwa muli Baibele. Ena aeseshe i Cebo conse, kasesema onse. “Nomwana onse uyo wisa kuli Lesu afwile aeshiwa.” Ifintu ifiya muli uyu Musebo uukalamba, ilibwe lyonse, icintu conse, ilyo tacilabikwa mu—mu Mubili wakwa Kristu, cilingile ukweshiwa, ukukalipilwa. “Umwana onse uyo wisa kuli Lesu alingile mukubalilapo ukweshiwa.” Ukwabula ukufumyako; bonse! Kasesema onse, ilyo talalemba muli ilya Baibele, alyeshiwe na Mupashi wa Mushilo.

⁵⁶ Ngafintu fye ena, kakula wa bulalo, Munjeleleko, Nindaba ishina lyakwe, Nalilishibe, inshiku ishinono ishapitapo Nalebelenga ilyashi, ifyo ukutla aeseshe ifintu fyonse. Asendele ba makanika abawamishapo abo engasanga. Asendele uwakupanga konkili uwawamishapo. Asendele abawamisha abo engasanga, kukubika capamo abawamisha abo akwete.

⁵⁷ Oh, umweo wandi kuli walila “alleluya” kuli Lesu, ilyo Natontonkanya ukutla Lesu alabika mu Chalichi Cakwe icawamisha ico Engasanga. Lesu alasenda abana Bakwe nokubeshu nokweshu kwa asidi, elyo Ababika mu Mubili wakwa Kristu pantu bena balyeshiwa. Balicetekela. Balipita mu mesho. Balikwata icakupitamo. Bena ni nte Shakwe. Balishiba ico balelandapo. Temano yakutontonkanya fye, lelo balifyalwa cipya cipya, ku Mupashi wa Mushilo uusuma, kabili ukeshiwa ku nshita no kweshiwa, mpaka imweo yabo yabikwa nge libwe lya beka ukulola ku Kalbale. Ee, bena balyeshiwa ne nshita. Bena ni nte isha Maka Yakwe. Kabili ukupitla muli ico, Lesu alekula ubulalo ukufuma pesonde ukuya ku Bukata, ukutla umuntu

uulenda kuti aisa munshila iikalamba, ukwikala mwisamba lya cimuti, mukutalala kwa kasuba, ku fyakubomfya ifyaeshiwa ne nshita, kuli abo abasenda Lesa pa Cebo Cakwe. Temulandu nefyakumwenako ifyo fili, amafya, ifyo tafiminina munshila. Lesa alikwata ifyakubomfya ifyaeshiwa ne nshita nga kambone, kabili Alicibika.

⁵⁸ Kabili uyu kakula mukalamba uwa bulalo, lintu mukulekelesha...Bakatantika ba bukule baiminine kulubali nokutila kuli kakula, abengi bakapumya, “Cena tacakatale aciminina.”

⁵⁹ Eico batile, “I Chalichi tacakatale ukwima.” Efyo bena balanda, “Inshiku sha fisungusho shalipita.” Ifyo efyo balanda, ukutila, “Buka pepa-bwakale teti busansamushe nakabili.”

⁶⁰ Lelo, oh, ilyo uyu muntu abikile fyonse filya ifintu capamo, ena aimbile. Asendele ifyakuputilako umwela, kabili aputile muli ulya umushila wa musensenga wibisha. Aile panshi, panshi, panshi, pa myanda yama fiti pesamba lya menshi, mpaka aputile ulya musensenga wibisha uku ufumyapo, mpaka abikile iyi konkili iyalimbwa mwilibwe pesamba lya bamba. Oh, wena wali mutengo, ee.

⁶¹ Kabili icintu conse icalinga ukukwata, calikwata umutengo uwabikwa kuli cena. Ifyo ili ipusukilo lyaba ilikalamba! Wemutengo we ubukalamba!

Lelo, mukulekelesha afikile pesamba lya musensenga uwibila.

⁶² Kabili Lesa alisenda abena Kristu nokubesha, kabili ukubesha, alingile uku ukusa, uku ukusa, kabili uku ukusa, mpaka mukulekelesha, bumo muli ishi nshiku, Aisa ku Cilibwe icakosa. Umuntu umo asenda fye ukwishiba kwakwe ukunono ukwabula ukushikimana ukwa kuposhanya mu minwe nokuilunda ku chalichi, nokusanswa imiku iinono, nangu ukubatishiwa nangu icintu cimo, kabili Afumyapo umusensenga uwibila mpaka akobwa pa Cilibwe, Kristu Yesu. Ifiwa fyonse mukulungulusha teti fimuseshe.

⁶³ Kakula wa bulalo alishibe ico alecita. Kabili ilyo, mukulekelesha, capwishiwe, bamo muli bena batile, “Cena tacakeminine. Cena cikaba icabusanso pa cintu icili conse ukuciluka cena.”

⁶⁴ Aile, ukushinguluka, ibumba lyaba kalapashi wa bukule, kabili ne nyanji. Kabili bulya bushiku ilyo bapitile ukufuma kuli Sydney waku Kapinda ka ku kuso, ukuya kuli Sydney waku Kapinda ka ku kulyo, ukupita pabulalo, abikilepo mupepi nama shitima yafipe cine konse konse ayalongwa. Kabili abikile umukalamba wa musumba muli motoka, kabili ena aile kuntanshi ya iko, aleenda, nasenda uluunga. Kabili ilyo umulalo uukalamba nayakalamba, ama shitima cine konse konse

ayalongwa, bapitile ukwabuka ubulalo, nakakula ukusenda icifulo ca ntanshi, aleya kuntanshi, tabwatalile nokusela.

⁶⁵ Kabili Yesu Kristu, u Mwana wakwa Lesa, Uyo uwaba ni Kalenga wa Chalichi, aishile kuli ili sonde nokubika umufula. Lintu Akumenye ciwa, Aeshiwe ne Cebo cakwa Lesa, kabili Atile, “Calilembwa, ‘Umuntu takekalile ku mukate weka.’” Lintu amutwele Ena ku kasonshi ke tempele, Atile, “Calilembwa.” Mwamona ifyakubomfya ifyo Abikile mu Chalichi Cakwe? Amutwele Ena ku lupili, kabili nokumulangisha Ena ubutantiko bonse ubukalamba ubo Ali nokukwata; Atile, “Calilembwa.”

⁶⁶ Conse i Cebo cakwa Lesa calyeshiwe nenshita. Kabili Ena ni Kapitao mukalamba uyo uleya kuntanshi yesu, ne koti Lyakwe u Mwine ilya mulopa, ukutla, ukupitila mukutemwa kwa kulubula ukwa Mulopa wakwa Yesu Kristu, alishita i Chalichi, ukupitila muli Mupashi wa Mushilo uyo uwaeseshe iboti lyonse no muntu onse uyo uwatala ukukobwa muli ici Chalichi cikalamba icakwa Lesa wa mweo. Cena cakubomfya icaeshiwa nenshita ico icicita ico.

⁶⁷ Kabili ilyo Ena aletwalilila ukuya kuntanshi, ubufumu ubukalamba buleisa kunuma Yakwe, nge Chalichi ca fyalwa cipya cipya icakwa Lesa uwa mweo, Ena tasela, pantu twalipokelela Ubufumu ubo ubushingaseshiwa. Cena calimbwa mukulungatana ku Cilibwe icakosa, icakwa Kristu Yesu, ukuba i Libwe i Likalamba. Kabili ilyo Ena aleya kuntanshi yesu, ne koti Lyakwe Umwine ilya mulopa, alepanga inshila, cena cishibilo cabulubulo.

⁶⁸ Inte! “Muli nokuba inte Shandi, monse mubili mu Yerusalemu, na mu Yudea, na mu Samaliya.” Ichalichi Cakwe caiminina nga kambone Wakwe. Nomba, muno lucelo, Ndefwaya ukulanda ici nokusha ici kuli imwe. Ifwe tuli nte Shakwe panuma mwapokelela Mupashi wa Mushilo. Pantu kuti kwabafye icintu cimo ico mwingapela bukambone, ico cili, ico mwaishiba ukuba Icine.

⁶⁹ Ulya muntu kuti apela ubunte, panuma yakuputa onse umusensenga uku ufumyapo nokusanga ilibwe ilyakosa pa cifuba ce sonde. Ali ni nte ukutla cilya kuti caikata. Abikile ifyakwa Geiger naba mashini pali filya ifipimfya ifikalamba ifyakubomfya nokwesha cila cimo pali fyena. Ali ni nte ukutla cali nokwikatilila, pantu ena alicimwene ukubikwa mu maka ya ciko kabili calikatilile.

⁷⁰ Kabili ifwe fwe bafyalwa cipya cipya ku Mupashi wa Mushilo, abo abaisushiwa na Maka yakwa Lesa, abasonda pa Mweo wa Muyayaya uwakwa Lesa wa Muyayaya, kabili Uyo wikala muli ifwe, tuli nte sha busuma Bwakwe, ne Cebo Cakwe, na Maka Yakwe. Tacili na kabili ukutunganya-cena. Cena kwishiba-cena, ukupitila mu kucakupitamo.

⁷¹ Noa, lintu akulile ubwato, apele ubunte kwi sonde ili shalungama ukutla kwali Lesa umulungami. Nangula camoneke ukuba icafulungana ilyo calekulwa, lelo calishininkishe ukutla ebwali fye ubwato bumo ubwingeleela mu mfula ya cipuupu. Kabili ilyo calekulwa, cali... Asushishe isonde ilishalungama, no kulungamika bonse abo abacetekele muli cena.

⁷² Ifyo caba icabuwelewele, inshita shimo, Lesa alacita ifintu, mumenso yamuntu. Bushe mwalitalile ukwiminina nokutontontokanya umusanga wa mbao uo Noa apangileko bulya bwato? Bwakulilwe ku cimuti ca shitimu. Kabili cilya e mbao ishanakishapo ishingatala ukusendwa. Cabafye nga balsamu. Cena ni... Mulandu nshi, nga mwaciposa muli bempa kulya kwishilya, kuti caibila muli ba mineti basano. Cimuti ca balsamu, nangu icimuti ca shitimu, calikwata ifipunda muli cena. Kabili bushe te cintu iceni icakutla icipao cali no kwiminina ubwesho bwa konaulwa ukukalamba ukwa nshita ya lyeshi, capangilwe ukufuma mu cimuti icanaka? Ukuba, kuti cabomfeshiwa.

⁷³ Kabili inshita shimo ilyo twaba abakosa nganshi no kwikala mu nshila shesu, Lesa teti atubomfye ku cintu icili conse.

⁷⁴ Lelo uyu emulandu Acicitile cena: Bushe mwalimona? Panuma ya kucipanga, lyena aipike amanenekela yamo, nangu icakukakatikilako cimo, cali, ukufuma ku fimuti fimbi. Nomba, cinshi ico ici cilepilibula? Lintu abikile ubwato capamo, bwena bwapangilwe ukufuma kuli ici ica anguka icine cine, icimuti icanaka. Kutu wacimya ukushinguluka, ica anguka nganshi, calyanguka nganshi kabili icingabomfeshiwa. Kabili atemene nacimbi icimuti ico cali cimuti ca paini. Kabili belecilopaula, inshila balecifumishamo, kucilopaula nokucilopaula, mpaka balopola ukufumyamo icakukakatikilako muli cena. kabili abulile ici icakukakatikilako nokucipongolwela muli ulu lubao lwa anguka, notupunda tunono utwali muli ulu lubao lwa anguka twaleisushiwa ne cakukakatikilako, ukufimbwa, cacipangile icakosa ukucila icela.

⁷⁵ Kabili Lesa asendele i Chalichi Cakwe, abo abaifumyamo fyonse abene, kabili ukukana ba nangu cimo lelo icingabomfeshiwa na maboko yakwa Lesa. Lesa aputawile u Mwana Wakwe Umwine, nokusenda u Mweo ukufuma mu Mwana Wakwe, ku fipumo nefikwebululwa, noku Upongolwela mu wacetekela; kabili aba uwafimbwa, uwaiteyanya ku bupingushi. Cilya e cintu fye cimo ico cikasenda ubupingushi.

⁷⁶ Cena capitile bwino pa bupingushi, pantu apitilefye mu... Amenshi eyali ubupingushi, kabili cena capitile mu bupingushi. Cali ni nte ukutla Lesa alishibe ico Alecita. Noa akonkele i Cebo cakwa Lesa. Ifintu ifingi kuti fyalandwa.

77 Daniele ali ni nte ukutila kwaliko Malaika mu Muulu, nangu Lesa mu Muulu, uyo waishibe inkama sha mu mutima, pantu Ena atumine Malaika Wakwe no kulubula Daniele. Abengi bambi bali ni nte.

78 Ilyo Yesu afwile pa lupanda, imyuulu yapele ubunte. “Ico e cakubomfya. Ico e cintu.” Ngacakutila mwamona, ububumbo bonse bwapele ubunte kuli cena.

79 “Palya pene fye pakati kabushiku.” Lintu Lesa aseseme, intanshi, ilyo isabbata lyali nokupwa, atile, “Ikaba ninshita ilyo akasuba kakawa pakati ka bushiku.” “Kabili ukufuma pa ya mutanda ukufika pali ora yalenga pabula, kwali imfifi.” Cali cinshi ico? Akasuba... Nomba, imfifi taipilibula ukutila naikwatako ulubuuto ulunono muli yena. Imfifi yaba mukupwililika iyafitisha, ukwafita nganshi, ngafintu cali mu Egypto, mpaka kuti yaumfwika. Ukwabula umwengelele wa lubuuto!

80 Kabili akasuba kapele ubunte, “Ulya e Umo. Ico e cakubomfya ico Lesa ali nokukulamo i Chalichi.” Umweshi ne ntanda fyapele ubunte. Ilyo Afwile, imyuulu yapele ubunte. Isonde lya byolele, amabwe yatobaike. Isonde lyapele ubunte. Kabili abashila abalele mu mushili, mulukungu lwa mushili, babukile, bapele ubunte.

81 Abantu pa Pentecosti, ilyo balesenteka, Petro aliminine nokupela ubunte kuli bamo muli ulya wine u Mweo uyo wapuminwe ukufuma muli Ena pa Kalbale, wapongolwelwe muli Petro, mu musango wa Mupashi wa Mushilo. Kabili aiminine palya nga inte, i Cebo cakwa Lesa, kabili apele ubunte pamo ne sambililo ukufuma mu Malembo, abatile, “Imwe mwe bantu ba mu Yudea, imwe mwe bekala mu Yerusalemu, lekeni ici cishibikwe kuli imwe, kabili kutikeni ku fyebo fyandi. Aba tabakolelwe, ngefyo muletontonkanya, lelo ici ni cilya icalandilwe na kasesema Yowe, ‘Cikesa fikilishiwa mu nshiku sha kulekelesha, Nkapongolwela u Mupashi Wandu pa bantunse bonse.” Ena ali ni nte.

82 Nomba tuleisa muli ishi nshiku shakulekelesha kabili ishabipa, ilyo Ali nokukwata inte. Ena alingile ukukwata inte. Lesa wa mweo. Icebo cakwa Lesa ca Muyayaya.

83 Nomba lekeni tubwelele mukubelenga kwesu ukwa Malembo. Yesu, ukufuma pa lupili, Ali nensala. Kabili Ena alolekeshe mu cimuti, kabili tamwali icisabo muli cena. Ena, limbi, tatalile imyapo ishiwi Lyakwe.

84 Ena tatalile iminina, ukutila, “Nomba mwe baume, iminineni kulubali lumu. Ndefwaya ukumulangisha amaka Yandi.” Atile... “Kabili Nalikwata amaka ayakulenga cilya cimuti ukucita ici-ne-ci.” Ena tatalile alanda cilya.

⁸⁵ Ena aendele fye kuli cena. Tasangilepo nangu—nangu cimo pali cena, eico Atile, “Takuli umuntu ukalya kuli iwe,” afuminepo.

⁸⁶ Petro alyumfwile cena. Kabili ubushiku bwakonkelepo, ilyo ena aishile, oh, icimuti cali cicili palya, lelo califwile. Kabili alandile pali cena, ifyo mukwangufyanya cilya cimuti caumine, ukufuma ku mishila ya ciko. Yesu atile, “Iyo . . .”

⁸⁷ Kabili, moneni, tawali mulandu wa cimuti. Tayali ni nshita yamikuntu lilya. Lelo Acitile ico kukuikusha u Mwine, pakuishininkisha u Mwine. Kuli . . . Ena ali ni Messiya, kabili bulya bwali bumo pa bunte ukutula Ali ni Messiya. Ico cali cikakatikilo ica bu Messiya Bwakwe. Icikakatikilo cakulekelesha cali kubuka Kwakwe, ukusumbulwa Kwakwe. Ico ecali icikakatikilo ica kulekelesha ica bu Messiya Bwakwe. Ico Acitile cali cakushininkisha ukutula Ali. Nomba, Ena tatalile enda, aletila, “Imwe bonse mwe fimuti fweni.” Ena acicitile fye kulya pa kutila abasambi, abo abali no kulemba ili Lembo kuntanshi, kuti baishiba ukutula Ali ni Messiya. Mwamona?

⁸⁸ Nomba, kanshi, ilyo Petro aipwishe ili lipusho, “Moneni, ifyo mukwangufyanya icimuti cauma!”

⁸⁹ Nomba Atile kuli bena, “Ngacakutula kuti watila kuli ulu ulupili, ‘Sela, nokuposwa muli bemba,’ kabili tautwishike, lelo wacetekela ukutula ico walanda cili nokufikilishiwa, iwe uli nokukwata ico walanda.”

⁹⁰ Nomba umfweni. Ico ciputulwa cafa kubomfya muli ubunonshi ubukalamba ubwakwa Lesa, ubu bwato bukalamba ubo twabamo, ubwato bwakale ubwa Zioni, mu Mubili wakwa Kristu.

⁹¹ Nomba ku bunte! Caliba ninshita imo, Nalimona ici. Kabili nomba umfwikisheni bwino nomba ku kufundisha ukunono.

⁹² Kwalibako inshita mu bumi ilyo fyonse . . . ilyo Nalolekesha pakucula, nokumona balya abacushiwa nokulungulushiwa na maka ya ngulu, umutima wandi ulakalipwa pali bena. Kabili, nangu cibe ifyo, Nalikwata bena ukuntumina pali lanya, kabili mukulongana, kulya ukubilikisha, no kusela, nokupalamina, nokutinta, kabili cena cintu cakosa nganshi ukutula “iyo” kuli balya bantu. Mu cine, teti Ncicite; umuntu wmo eundandilako cilya. Teti mfike kuli bena. Ifyo umutima wandi ukalipwa pali bena. Ubushiku panuma ya bushiku Ndapita mu kucushiwa kwa cilya, kabili Ndasungunka inshita shimo.

⁹³ Kabili, Ine, nomba Ndaitalalika palwandi, pakubwelela ku Malembo, noku Mumona alepita muli ilya incende iya Betheseda, nokumona balya bonse abalemana nabacushiwa; kabili aile ku muntu umo, amundepe, uwalambalele pa mbao, kabili aile nokusha abashala. Lelo, nalyo line, mukati ka mutima wandi, cilya cilanenga ine . . . cena tacifumyapo kulya ukubilima. Oh, ifyo Ndekabila ngacakutula icintu cimo kuti cacitwa!

⁹⁴ Elyo Nalimona, kulya mu Portland, Oregon, ilyo lilye shilu ilya nshita ya bushiku lya butukile ku citamba, ku kunjipaya. Ndeibukisha kulya, icintu cimo calicitike, kabili cena tacali mumano nakalya. Mumano, nga Nalibutwike ngefyo bakashimikila abashala bacitile. Lelo, Nshabutwike. Kwali icintu cimo; Lesa aletyanya ukulangisha amaka Yakwe.

⁹⁵ Inshita imo, Atile, “Beni tondolo nokwishiba ukutula Nine Lesa.” Ngacakutula i Chalichi kuti caimininafye tondolo panshita iyalinga! Lesa ali nokucita icintu cimo icinono, kabili bena bali nokusansamuka nokubutauka, balecita ico, mwamona, fumeni mubufwayo bwakwa Lesa. Beni tondolo.

⁹⁶ Inshita imo Aleya mukulangisha a Maka Yakwe muli Bema wa Kashika. Atile, “Bema wa Kashika, iminina fye tondolo.” Kabili Aenseshe abana Bakwe ukupita muli cena. Nga ngacakutula bena kuti bapilibuka, nokutula, “Lekeni tucicite nakabili, Shikulu”? Cena nga tacacitike. Mucine iyo.

⁹⁷ Inshita imo Alekabila inshita inono kukulwa ubulwi. Lesa alengelefyeye akasuba ukwiminina tondolo, kulya, ukumona ico Ali nokucita. Ee. “Nomba, we kasuba, imininafye shilili, uko, pama mineti ayanono. Nalakulangisha icintu cimo.” Nomba nga ngacakutula, ubushiku bwakonkapo, Yoshua atila, “We kasuba, iminina tondolo”? Cena nga tacacitile ico. Lesa ali nokucita icintu cimo. Ena ali nokupela ubunte ku Maka Yakwe. Icebo Cakwe, Ena wa Maka yonse, kabili Alipela ubunte kuli Cena.

⁹⁸ Inshita imo, kwali umuntu impofu uwafumine ku Yeriko. Kabili ilyo Yesu apitile, umwaume impofu abilikishe, “Kwateni uluse pali ine!” Kabili Baibele itila, “Na Yesu aiminine tondolo, atile, ‘Muleteni kuno.’” Oh, owe! Kristu aiminine tondolo, pantu Lesa ali noku Mubomfya ukulangisha a Maka Yakwe.

⁹⁹ Limbi kwali abaume impofu na bambi umwanda ukucilapo mulya mu musebo; Nshishibe. Limbi shimapepo atile, “Isa kuno pali miniti! Niwe Ani Uyo wabushishe abafwa? Busha . . . Twalikhwata inshishi iyaisulamo bena. Twalyumfwa ukutula Wabushishe Lazaro.” Lelo, Lesa aleshininkisha bu Messiya Bwakwe. Ico eco Alecita. Icine cine.

¹⁰⁰ Nomba, ilingi line Ndasunguka paficitika. Lelo kwaliba incende iyo abantu bengekalamo, mupepi nganshi, mu Kubapo kwakwa Lesa, cena tacaba ukupitila mukusala kweni, cena caba ukupitila mukusala kwakwa Lesa, ukutula mwikala muli ico cifulo, uko amano yenu mwebene tayakwatapo na cimbi icakucita na cena.

¹⁰¹ Mulya mu South Africa, Nalibeciwe ne bumba lya ba shing’anga. Kabili ilyo naiminine kulya, umo pabali ikumi lino na babili nangu ukucilapo, na bena ukwesha ukuposa amashiwi yakulowa pali ine. Lelo Lesa abalengelefyeye bena ukwiminina tondolo kabili moneni u Bukata bwakwa Lesa ukubweseshamo ukumona, no bupofu, ifintu ku bantu aba cushiwa.

¹⁰² Kulya ku Karlsruhe, ku Germany, icungulo cimo lintu umuntu wamipashi aishile, muku...balefwaya ukukansana naine, pang'anda ya beni. Umwaume tabasuminishe ukutla bengile. Batile, "Twalaposa ubwanga pali kuli ukulongana muno cingulo kasuba kabili takwabe nangu umo ukwisa..." Iyo, atile, "Twalacuputla panshi, necimwela icikalamba." Kabili nomuulu walifye uusuma kabili uwabengeshima. Lelo lintu twafikile kulya nokutampafye ukwimba, kwaishile imfula yacimwela ca maka. Kwaliko mupepi na makumi yabili kulubali lwandi, kabili amakumi yabili kulubali lumbi. Kabili bonse balepita mufyakulumbilisha fyabo nokulaputula amasako yabo na shisala, kabili nokulapita mufintu nga filya, ku kuposa ubwanga. Kabili, mukupumikishafye, lilya itenti ilikalamba ilyamakana amakumi yatatu lyatampile ukututuma nokusunkana, kabili imyela yalepupa. Kabili Naleshimikila. Ne Cintu cimo catile, "Iminina tondolo."

¹⁰³ *Alleluya!* Nshilelanda ukutla munjeleleko. Ico cilepilibula, "Lumbanyeni Lesa wesu!"

¹⁰⁴ Kabili Lesa alengele cilya icimwela ukwiminina tondolo, ukubwelela kunuma, ukumona amalumbo yakwa Lesa, umo mwali mupepi ne myeo amakana amakumi yane, kalya akasuba no bushiku, ukupyangilwa mu Bufumu bwakwa Lesa, ukupitla muli cena. "Iminineni tondolo." Ico nacilungama. Alapela ubunte.

¹⁰⁵ Kulya mu Sweden nangu Switzerland...Ukuba, kuno, Nalatila, kulya mu Finland, ubushiku bumo, umulumendo umunono uwafwa alambalele ku mbali ya musebo, motoka yalimupunkile, ukuputaula umubili wakwe uunono mutupimfya. Ali uwaputauka icakutla ulukasa lwakwe lwapulile na mulusokoshi lwakwe. Motoka yaishilemupunka nokumupapatalika, nge cisalu kwati nga filya, kabili yamutwele mu mulu nganshi nokumuposa ku lubali lumbi ulwa musebo. Amenso yakwe yalifumine. Akanwa kakwe kaliswilwe. Ululimi lwakwe lwalifumine kunse nomulopa ulefuma mumatwi yakwe. Lelo, imyaka ibili ilyo cilya tacilabako, Lesa alilangishe icimonwa ca ciko. Kabili Naileko kulya ukuba uwatumpa nganshi, no kulolesha pa mwana; nafumapo, ndelila.

¹⁰⁶ Kabili Shikulu, nangu umuntu umo, uwa maka yacilapo, abikile amaboko yabo pa kubeya kwandi. Atile, "Bushe ulya te mulumendo Nakulangishe?" Oh, we myumfwile we!

¹⁰⁷ Palya paiminine umukalamba wamu musumba, u Muntu Umukalamba, ali itwa, kabili abengi nabeminina pambali. Kabili Lesa abalekele bena ukwiminina tondolo, ukutla Engalangisha Amaka Yakwe ayapulamo aya kubusha abafwa, ukumubwesha ku mweo nakabili. "Iminineni tondolo." Cetekeleni Lesa, nokuba inte. Icebo Cakwe ca Muyayaya.

¹⁰⁸ Cali ni nshiku shinono sha pitapo, ilyo twali...Ukumona fye ifyo Lesa acita ifintu ifyaanguka nganshi! Kabili ifwe tuli abaumfwa ububi nganshi, mpaka tulelolesha ku fintu ifikalamba ifikulu. Beni abaikushiwa ne fintu ifinono. Mu Moneni lintu Alecita imilimo Yakwe iyabukata, ifyo Amucingilila. Mwilalolesha pa muulu wa cintu cimo; lolekesheni panshi apa.

¹⁰⁹ Moneni. Natendeka ukutontontokanya ici, ukutula kuti cacistwa ukutula ilyo umuntu, nga abatumwa, kabili ilyo iwe wingekala mupepi na Lesa; kabili Lesa, ukupitila mu luse Lwakwe, abombela ukupitila muli iwe; ukutula ilyo ulepokelela ifingi ifya kwa Lesa, elyo ubelako uwa bulesa. Elyo u Mweo wa Muyayaya wingililamo mukati, elyo Cisunkilako kunse amano ya matontontokanyo.

¹¹⁰ Nomba, Nshilepilibula ukuba uwa pena. Ndepilibula ukuba uwa cine cine, uwa mano ayatuntulu, uwacetekela umutuntulu. Mwamona? Te bumba lya fyakucetekelamo, lelo umwine mwine uwakosa, uwacine, uwacetekela uwamano.

¹¹¹ Kabili nomba moneni. Nalicimona cena ukubomba. Kabili ukutontontokanya ukutula ngacakutula muli no kwisa muli kulyo kulanshanya na Lesa, cilesa mukuba mpaka teshiwi lyenu nakabili. Tacili matontontokanyo yenu nakabili. Cisa mukuba itontontokanyo lyakwa Lesa kabili i Shiwi lyakwa Lesa. Uli cimuti ca mwangashi fye, nangu, umusambo fye, Ena e cimuti ca Mwangashi, kabili Mupashi Wakwe uwingilamo nokupela amaka. Apofye iwe kuti waifumya munshila, Ali nokwisusha wena, kabili nomba iwe kuti waba inte.

Nga filya icipao cakwa Noa cali inte.

¹¹² Ngafintu Yesu ali inte yakwa Lesa. Aishileba uwaisushiwa nganshi na Lesa mpaka Ena na Lesa bali umo. “Lesa aikele muli Kristu, alewikisha isonde ku Mwine eka,” cilya cine Icakulangisha. Umulimo wa muntu ulangisha imibele yakwe, Kristu ewali umulimo wakwa Lesa, kabili Kristu alandile imibele yakwa Lesa: imyumfwile Yakwe pa balwele, ukukabila Kwakwe pakupususha imyeo, mpaka Apele umweo Wakwe Umwine. Umulimo wakwa Lesa...imibele yakwa Lesa yalilandilwe muli Kristu.

¹¹³ Kabili ngacakutula kuti mwafumyamofye amatontontokanyo yenu, nokupela Lesa insambu shakupita, Ena kuti alanda imibele Yakwe ukupitila mu mulimo wa kuipela kwenu. Fumyenimo fyonse. Fumyenimo isonde, fumyenimo ukutwishika kwenu, ukufuma mu nshila. Ngacakutula mwishile ku cipailo mukupepelwako, tileni, “Nalaya kulya nokumona ngacakutula Ndi nokundapwa,” Lesa teti alande imilimo Yakwe. Mulingile ukufumyamo amatontontokanyo yenu mwebene munshila, kabili lekeni Ena amwisushe.

¹¹⁴ Nomba, umusango Ndemwenamo ifi fintu; kwati niyi ng'ombe iilume iikalamba pano ali nokunjipaya ilya nshita; nga yalya malonda kunuma kulya kulupango; nga fintu ifingi fimbi fyacitika; cibuli mu mpanga. Kwena kusambilila kwa cifyalilwa. Cena cintu cimo icicitika.

¹¹⁵ Ndelanda ici nomba, muceleleko, nga ukuba icakupitamo palwandi, lelo Ndefwaya umumyeba pantu ca muli shino nshiku. Umo muntu atile, "Oh, ukuba, filya fintu fyacitike kunuma munshiku shaba kasesema. Munshiku..." Ukuba, Lesa alelangisha ifilangililo. Lelo bushe mwalishiba, ileelo, ukutila Lesa alekula i Chalichi? Mwatila, "Ukuba, Alikwete bakasesema. Balingile ukulanda i Cebo cakwa Lesa." Lelo, Alikwata i Chalichi cakwa Lesa, ileelo.

¹¹⁶ Moneni, kuliko icintu cimo icilecitika. Ndekabila nga kuti caba inshita fye yonse. Ine kuti nacita kuli Lesa ukutila cena kuti caba inshita fye yonse, lelo cena tacitica. Cena cisa fye ku bufwayo Bwakwe.

¹¹⁷ Nomba, inshiku ishinono ishapitapo, nangu nalimo imilungu ibili nangu itatu iyapitapo, Nalepepela abantu nobulwele bwepwalonda lya mu mulopa. Nalepepa na bantu, ukulolela icimonwa, icapa balwele na balecula. Abengi abo Nalolelapo, pa myaka.

¹¹⁸ Ku cakumwenako, Edith Wright munono, uwalemana. Ndeibukisha ilyo bawishi balambalele, balefwa, kabili Lesa alangishe icimonwa kuli ba wishi, nokuleka Edith alambalele palya.

¹¹⁹ Kuliko umwanakashi umunono, Nde—Ndemona ena acili muno. Missisi Geiger, ukufuma ku Fort Wayne, uulemoneka uwabulanda nyina umunono, umwanakashi wa caice. Afele umwana. Kabili umwana ali umukalamba nganshi; ena ali munono nganshi, camutwele mwipwalonda. Kabili Lesa amundepe kwipwalonda. Nomba alifye mupepi nokufulungana, kukusakamana nomwenso. Ali mukufwa kwamani. Kabili umuntu umunono umubusu... Nomulume umwine mwine uwacishinkaa. Kabili umuntu umunono aliya konse konse, ukupepa, nokufwailisha, nokulila. Naine ukulapepela pa ca musango uyo.

¹²⁰ Kabili namwishiba icacitike? Munyina Wood kunuma kulya, wishi wakwe alishile, i Nte yakwa Yehova. Munyina Wood ali ni Nte yakwa Yehova. Lesa apele ubunte nokuilangisha Umwine kuli ena, ukupitila mukundapa umulumendo wakwe, Davidi, uwalemana.

¹²¹ Nomba munyina wakwe aishile. Kabili munyina wakwe aleikala ubwikashi bwa bipa. Kabili palya Mupashi wa Mushilo alipilibwike nokumukalipila. Alimwene umwanakashi ale enda nao, kabili apele umweo wakwe nokuleka ciwa onse ukufuma muli ena bulya bushiku. Kabili enda mu misebo nomba no kucita

fyonse ifyo enga cita ku kubombela Lesa, ukupela ubunte ku bantu bakwe.

¹²² Nomba, wishi wakwe umubusu umukote, uwa cishinka ngefyo engaba, mu kubomba kwakwe konse ngo mulimi, nafimbipo. Kabili lintu wishi aishile, alefwaya ine ukuya mukuloba pamo nankwe, kabili twaile kuli bamba.

¹²³ Munshila pakuya, icimonwa caishile, lulya ulucelo. Kabili Atile, “Bemba onse watoloka nomulonga onse uwamenshi, uli nokuba uwamatipa; takuli ukuloba. Lelo ilyo mwaya ku Wolf Creek kulya, ku Dale Hollow,” atile, “ico cikaba icaemba kabili ica makumbi makumbi. Kabili tamwatala ikatapo umulonge muli yalya amenshi, lelo muli nokwikata umutungo uutuntulu wa shena. Kabili,” atile, “bali nokwikata limo nangu libili ilinono. Kabili lyena muli nokwikata isabi ilikalamba, nesabi lya mamba. Lili nokuba ilikalamba, ilya musango.”

¹²⁴ Nalipilibwike no kucilumbula kuli bena. Nalilolekeshe amenso ya muntu umukote, ilyo alolekeshe ku balumendo bakwe. Ilyo twaile kulya nkwingila mu menshi. . . Bemba onse ali uwamatipa, ukuya panshi. Lintu twafikile kulya, cena califye ica makumbi makumbi, kuti cacena amenso yenu, mupepi. Kabili twalobele, kabili tatwaiketepo nangu lisabi lisabi lya basi, kilapi, nangu icintu cimo. Kabili, mukupumikisha fye, Natendeke ukwikata imilonge, kabili nalikete umutungo onse uwa shena. Shimo muli shena, ama paundi yasano, umo. Kabili inshita shimo shibili ku ntambo imo, ne cimuti nentambo. Twalobele, nokukwata umutungo we sabi.

¹²⁵ Kabili ulucelo lwakonkelepo, Nalibwelelemo, mukuloba. Naikete limo ilikalamba ilyama sangala yamakumbi makumbi, lyali. . . nangu ico twita redbelly sunfish, iyakulishapo ilyo Natala monapo.

¹²⁶ Nomba, ilyo umwaume aishile kuli ine, Natile, “Nomba, mukwai, Baibele itila, ‘Ngacakutula kuliko umo pakati kenu uyo uli uwa bumupashi, kabili kasesema, kabili ico alanda caisa fikelishiwa, nomba mukamumfwe. Ngacakutula cena tacifikilishiwe. . .’” Kabili Nabulile amabusesemo yane ayacilapo aya Nte shakwa Yehova nokumulanga ukutula tapali nangu bumo pali yena ubwaishile fikelishiwa; bonse pali yena bwalifililwe. Natile, “Nomba nga palwe sabi?”

¹²⁷ Kabili Lesa alangishe cilya icimonwa, kukucinja ulya muntu nokumupilibula, pali ulya umuntu umo, uko kwali amakana abalambalala, balecula. Caba kuiteka kwakwa Lesa u Wamaka yonse, ku kumuleka ukwishiba ukutula Alangisha imicitile Yakwe ku mulimo Wakwe, kabili imibele Yakwe ishibikilwa kuli cimo cine.

¹²⁸ Lolesheni pa cishiba ca Betheseda. Mwatila, “Ico tacileumfwika kwati ni Lesa eulecita ico.” Lolesheni pa balemana, ifilema, ifite, impofu, aba bulebe, abalelolola. Kabili

pano Yesu aishile bwino bwino ukupita mulya, ifya kufwala ifyaisulamo amaka; kabili aile ku muntu, nokuya ku muntu uyo wale enda, alecita fyonse ifyo alekabila ukucita, lelo alikwete ubulwele bwapala ukufulunganako. Nokumundapa, kabili ashile abashala pali bena nabeminina palya. Mwamona? Imibele yakwe. Alefwaya ukulangisha Amaka Yakwe. Alefwaya ukucita icintu cimo. Ee, icalo caiminine tondolo, ukumona ico.

¹²⁹ Nomba moneni, ubushiku bwafumineko, lintu twabwelelemo. Nabwelele, ku kulongana kwa ku Indianapolis, kabili Natontonkenye ukutla Mfwile naikalako pa kashita akanono, ukufuma ku bantu, mpaka Naba ngo uwatusha bwino, pantu kuti Nakwata amakumi yabili nangu yatatu, ubushiku bumu, mukulanshanya kwa kumbali, nafilya ifimonwa ukwisa. Nali fye mupepi nokufwa ilyo Nafikile ku ng'anda. Takuli nangu umo uwaishiba ifyo Mpitamo pali ico; takuli nangu umo. Takwaba inshila yakucilondolwelamo. Lelo nomba Munyina Wood, na munyina wakwe na Ine, twabutukile ku ncende, kabili ukuyaloba nakabili, akasuba nobushiku.

¹³⁰ Kabili cilya cungulo, ukwikala kunuma kulya, Munyina Wood atendeke ukulanda palwa mwanakashi umukote uyo wali waku Anderson church of God, kuno lubali, ilyo bali munshita yabo iyabu musepela. "Ifyo cawama!" Atile ifyo ena alesenda aba balumendo abanono aba Nte shakwa Yehova no kubatemwa. Kabili Munyina Wood atile kuli munyina wakwe, Lyle; atile, "Lyle, bushe teti cibe icikalamba nomba, ngacakutla ifwe kuti twaya mukufwaya ulya nkashi umukote no kuleka ena ukwishiba ukutla ifwe twalipusuka?"

¹³¹ Nomba, lilya ishiwi lyasangile ububile pamo na Lesa. Panuma yakulanda pali Lesa panshita iitali, lelo cilya cebo casangile ububile. Balya babili abalumendo ba Nte shakwa Yehova, bonse babili abaume abakote, ukufwaya ukusanga umwanakashi umukote no kumweba ukutla balipusuka, ba munyina babili.

¹³² Ilyo balandile cilya, u Mupashi wakwa Lesa nokuiteka Kwakwe kwawile pali ine, ukwikala mulya muli bulyo bwato. Oh, Ndekabila nga Nalikwete ishiwi, inshila imo, kabili kuti Naingisha ico mu mutima wa bantu. Nafililwe ukutwalilapo ukuikontrolola nemwine ukucilapo pafyo wingapupuka ukuya ku mweshi; kuli lilya fye ishiwi. Kabili Natile, "Balumendo, kuliko icintu cimo icili mupepi no kucitika. Yena ni nama iinono iya musango filya. Yena yalaletwa ku mweo. Kwalaba umweo ukusuntinkana na cena. Kabili muli no kucimona ili line."

¹³³ Kabili Natontonkenye, "Nomba cinshi ico Nalanda?" Kabili Natendeke ukutontontanya pa fintu fimo. "Cinshi canengele ukusosa cilya?" Takwali icimonwa. Califye Cintu cimo icalandile. Cali cinshi ico? Cena tacali mano yandi; Ine teti ntontontanyane pacintu camusango uyo. Cena cali pesamba

lya ico. Cali mu mutima uo Lesa aishilemo. Ena alelanda. Ine nshacitile, nangula ukutontonkanya pa cintu ca musango ulya, kabili Calandile.

¹³⁴ Ndetontonkanya ukutula palya epo Yesu atile, “Ngacakutula wacetekela mu mutima obe, kabili walanda kuli ici cimuti, nangu kuli ulu ulupili. Kabili lyena tautwishike, lelo wacetekela ukutula ifyo walanda fili nokwisa fikilishiwa, uli nokukwata ico walanda.”

¹³⁵ Ico e cikomo candi. Ukufika pali ico icifulo, apo cena cili i Cintu cimo icishili niwe wemwine. Cena Cintu cimo icacila pakwelenganya kwenu, ico cicilanda.

¹³⁶ Ifwe twalitwalilile. Mukwisala, Ndelanda ici, Munyina Wood na bena bekele muno nga kambone, ulucelo lwakonkelepo. . .

¹³⁷ Bulya bushiku, twalile, kabili Shikulu alitupele inshita iikalamba iya bushiku iya kuloba. Takwali nangu umo uwaikate isabi ilili lyonse. . . Kabili ifwe twaikete litatu mulya, mu ma miniti fye ayanono, kabili litatu lyafinine mupepi nama paundi amakumi yabili. Kabili twakwete fye imitungo iikalamba iye sabi.

¹³⁸ Ulucelo lwakonkelepo, twabwelelemo kabili twalebika ifyambi, ifipya, ku ntambo, kabili takwali isabi nangu limo. Calipwile. Natile, “Natuleya muli aka akalucengo akanono nokutushako pama miniti yanono, mweba bwana nyina. Kabili tuli nokuloba isabi lya masangala ya makumbi makumbi, nendobani yakuposa.”

¹³⁹ Twabwelelemo pa mulu palya kabili twaleloba isabi lya masangala ya makumbi makumbi, ukubwelela mu lucengo lunono, no bwato bwesu. Kabili cila nshita, ifwe twaleiminina fye inshita iyalinga, mota kuti yaleka. Ifwe tatwaleloba; twalelanda palwa kwa Lesa.

¹⁴⁰ Kabili Mista Lyle, uyo uli nomba. . . Aile kuli nkashi yakwe, ukwesha ukumusenda ukufuma mu Nte shakwa Yehova. Kabili ena amwebele ukutula, ena—ena amwebele ukutula aleumfwa ku fiwa; ukutula twali ifiwa.

¹⁴¹ Atile, “Lyle, iwe walishiba bwino cilya. Kabili fyonse ifi fintu fimo.”

¹⁴² Nomba, Lyle aikete isabi lya masangala ya makumbi makumbi linono, ubukulu nge *fi*. Kabili alelanda, eico alekele isabi linono ukumina indobani iikalamba. Yaille mukati mu mala yesabi linono. Kabili ilyo aikete, afililwe ukuitinta. Eico alitinine fye mu minwe yakwe, nokulipomba nokutinta ifya mumala ifya liko. Ali nokufumya iyi indobani mukanwa, pantu nga cakutula aputula indobani, kuti. . . isabi lyafwa, lyali nokufwa nangu cibe ifyo. Kabili aya apa e mashiwi ayo alandile, “Mucine wapwisha amashuko yobe yonse, wekantu akanono,” nokuliposa mumenshi.

143 Kabili lyapilibwike itatu nangu imiku ine, nokuya lileshinguluka ukupita mu menshi ya makumbi makumbi, mpaka lyafika panshi. Lyalambalele palya pa ma miniti yanono. Kabili lyabwelele pamulu, pa muulu wa menshi, nokupemashika itatu nangu imiku ine. Utupepe twaliko utunono twaololweke nga *filya*, lyalambalele ku lubali, nokunyongana. Kabili mupepi nama miniti amakumi yabili, lyaila lile elela ukubwele mu matololo, ukubwele ku fisoso fimo. Kabili Ine . . .

144 Kabili umo muntu atile, “Lilye sabi linono mucine lilekwata icakulya ca lucelo, lyena lilelya.”

Natile, “Ee. Ico nacilungama.”

145 Kabili twatile, “Oh, bushe Lesa taba umukalamba!” Kabili Munyina Wood atile, “Oh, cena cikalamba nganshi, Munyina Branham! Ifwe natukwata insambu ishakuba pano pamo naiwe.” [Pali tepu tapali amashiwi—Kale.]

146 “Oh,” Natile, “witontonkanya ico, Munyina Wood. Ici,” Natile, “cena te—cena te lupili lwa mushilo. Cena te ncende ya mushilo. Ena ni Lesa wa mushilo. Te muntu wa mushilo, lelo ni Lesa wa mushilo.” [Pali tepu tapali amashiwi—Kale.]

147 Kabili ilyo twalelanda, i Cintu cimo caishile pali ine. Atile, “Nalalangisha Amaka Yandi nomba.” Ilyo Nshilaishiba ico Nalelalandapo, yalya Malembo yaishile mumano yandi, “Conse ico walanda, cetekela ukutla cili nokwisa fikilishiwa, mu mutima obe. Landa ico, kabili uli nokukwata ico walanda.” Ine—Ine kuti mupepi fye . . . Calepongoloka ukufuma muli ine.

Kabili Natontonkenye, “Ni cinshi ici cilecitika?”

148 Lyle na Banks abaikele kulya. Ifwe twaleloba. Ilinono, isabi ilyafwa lyali ilyalambalala, mupepi nama miniti amakumi yabili, ilyanyongana kulya, lyatumpwike ukubwelela pa cifulo; amatumbo yaliko yanono yafumine kunse ya kanwe ka liko. Kabili Naloleshe pali lilya isabi ilinono, kabili itontonkanyo lyashile kuli ine, “Atile kubalondo besabi, ‘Poseni kulubali lumbi ulwa bwato.’ Basendele i Cebo Cakwe. Petro atile, ‘Shikulu, ifwe natuloba ubushiku bonse, kabili tatusendelepo nangu cimo. Nangu cibe ifyo, pa Cebo Cenu, twalaposa isumbu.’” Ico cili apa, “Pa Cebo!”

149 Icintu cimo catile kuli ine, “Lesa alishiba isabi. Landa fye i Cebo nokumona icalacitika kuli lilya isabi.”

150 Natile, “Wesabi linono, mwi Shina lyakwa Yesu Kristu, bwelela ku mweo.”

151 Kabili Lesa, kapingula wandi uwa bukata, na balya baume babili abaiminine palya, kalya kalisabi akanono kapilibwilwe kulubali lwakako no kusamba ukufuma palya na maka nganshi ngefyo kengaya, ukuba no mweo nakabili. “Landeni i Cebo!” Mwe Lesa wa Maka yonse, ilyo Njiminine pano ku cinso Cakwe muli ili bumba kabili iyi Baibele, alishiba ukutla ico e cine.

152 Lintu abantu balefwa, kabili cibe Lesa alangishe Amaka Yakwe kuli balya Ye-...babili i Nte shakwa Yehova, ukutula Ena e kubuka no Mweo, kabili takuli nangu cimo kano ico Ena aishibapo. “Iwe walanda, nokucetekela ukutula ici walanda cileisa mukufikilishiwa, uli nokukwata ico walanda.”

153 Cali ni cinshi? Lesa ukulangisha Amaka Yakwe; te ine, ne cimuti ca mwangashi fye...nangu umusambo. Abikile amaka mu musambo pakutula Ningakana ukutaluka ku kulanda yalya amashiwi. Ni cinshi ico Ningatala ukutontontokanya pa kanono, akalisabi akafwa kalele palya, ilyo ifwe twaputawile no kubika ifyambi ku ntambo? Kalya kalisabi akanono akakobeme palya, kalambalele palya, akafwa.

154 Mista Wood nabena abekele muno mwine, balendolesha nombamba, niba kambone wa ico. Kabili u Mupashi wakwa Lesa wapitile muli ulya umukonko, mpaka kuti mwatontontokanya ukutula u Kusumbulwa kwaleisa. Nangu, mpaka, Mista Wood abilikishe nokutula, “Oh, cena cisuma ukuba pano!” Atile, “Munyina Branham, tuli abansansa nganshi ukuba pano!” Ukulanda uko bengapela kwa nine ukuba munyina wabo. Kabili Napilibwike mukwangufyanya...Pantu, balimwene ukutula Lesa alimbomfesho ukulanda umweo kwi sabi.

155 Kabili, nombamba, ico cileumfwika icafulungana, lelo ulya ni Lesa umo wine ulya walandile ubumi kuli kalya ka oposamu kafwa akalambalele mulya mu lubansa. Ena ni Alifa na Omega, Ukutendeka kabili i Mpela. Ena e Mweo, ukubuka. Ena e Maka, Ulya uwa muyayaya. Cimo cine mailo, ileelo, no muyayaya!

156 Ico campela ine ukwishiba ici, ukutula ubushiku bumo, lintu umweo wafuma muli uyu umubili uufwa, kabili Ninambalala kwishilya, tondolo, ngacakutula Alitemwa isabi, mucine Alitemwa ine na iwe, abo abaleesha uku Mubombela. Kabili ubushiku bumo ubwa bukata Ali nokwisa. Te musambo, lelo u Mwangashi u Wine uli nokulanda ukufuma ku kuncende ikalamba iya Uko mu Bukata, kabili balya abalala muli Kristu bakema nokuya ku Mweo wa muyayaya.

157 We myumfwile we! Takuli nangu umo uwinga cilondolola. Nga wamona isabi lyafwa nalilambalala pa menshi, namatumbo yaliko nayafumina mukanwa kaliko, ku muntu uwa kuboko ukukalamba uwatinine isabi, nge *fi*, nokulisenda nokutinta. Kabili kuti walyumfwa lileputuka, ilyo aputawile amatumbo ukufuma mwisabi. Aposele isabi linono mu menshi. Lyena lyatutwime imiku ine nangu isano, nokufwa, kabili ifyo efyo cali. Ukumona lilya isabi linono, mukashita fye akanono aka kulanda cilya Cebo, [Munyina Branham alisho munwe wakwe—Kale.] ukuibweshe iline mu mibele, ilya mweo fye ngefyo lyatalile ukuba, nokusamba ukupita mu menshi, mukwangufyanya ngefyo lingacita, ukubwelelamo mukukumanya isabi limbi.

158 Ena ni Lesa. Alishibe ukutula lilya isabi lyali palya. Cimo cine fye ngefyo Aishibe ukutula limo lyalikwete ikobili mukanwa kaliko. Umusango fye umo wine ngefyo Ena aishibe nga cakutula ena kuti aposa...Ngacakutula balya bantu, batila...Muli Marko Washila chapitala 5, Calanda ukutula Yesu aashime ubwato bwakwa Petro kulya nokuya mukuloba isabi. Nomba, Atile, "Poseni amasumbu." Ilyo baleloba, ilyo... Balishibe nokwishiba ukutula balilobele ubushiku bonse kabili tabaiketepo nangu cimo. Nga filya fine fye twacitile icintu cimo cine, kabili tatwaikete nangu cimo. Lelo, Lesa alefwaya ukumona ngacakutula bena kuti babula i Cebo Cakwe, eico Atile, "Poseni amasumbu ku kuloba." Ngacakutula takwali isabi kulya, ukusenda Lesa pa Cebo Cakwe ali nokubikamo limo mulya. Ifyo efyonse ifyaliko kuli cena.

159 Nomba, ulya Lesa umo wine, mumibele Yakwe imo ine iyali mukutendeka, ni Lesa umo wine mumibele imo ine ileelo. Ena Ewakubalilapo, uwa Kulekelesha. Ena aba cimo cine mailo, ileelo, no muyayaya. Ena acili ni Lesa.

160 Eico, imwe mwe bali muno muno lucelo, no kupepelwako, lekeni mwebe icintu cimo. Ukumona ubu bunte, kabili Lesa ni nte nga cakutula bwena bwa cine nangu iyo, ico nacilungama, mulefwaya ifintu ifikalamba. Iwe uleesha ukulolesha pa cintu cimo icikalamba icikulu pano, lintu cena cili mupepi naiwe. Ico nacilungama. Lesa wine uwabikile insala mu mweo obe, ukwisa mukupepelwako, e Lesa umo wine uwapele umweo kuli lilya isabi; umo wine Lesa ulya uwaimike ilya ing'ombe ilume mwibala; Lesa umo wine ulya uwaipeye lilya ishilu ilyali palya mukubapo kwandi; umo wine Lesa uwaletete Daniele ukufuma mucilindi cankalamo; umo wine Lesa uwasosele, "Poseni amasumbu yenu kuli ulu lubali lumbi, kabili ikateni nokutinta." Ena aba cimo cine mailo, ileelo, no muyayaya.

161 Imilimo yakwe teti ifilwe. Imibele yakwe teti ifilwe. Kabili imilimo Yakwe ilangisha imibele Yakwe, eico Ali pano ileelo kabili Ali pano pakati keso, umowine mailo, ileelo, no muyayaya. Kabili ifwe tuli nte shamibele Yakwe.

162 Imibele yakwe yalimpilibula. Lintu caishile kuli ine, panshita imo Nali umubembu; kabili nomba Nalipusuka. Nalilubile; nomba Ninsangwa. Panshita imo Nalitemenwe ifintu fya mwisonde; Nalipata ico nomba. Panshita imo nshasakamene pali Lesa; Nali Mutemwa nomba. Icintu cimo calicitike kuli ine. Icintu cimo calicitike kuli imwe. Cena ni cinshi? Cena mulimo wakwa Lesa ukulangisha imibele Yakwe.

163 Alitutemwa. Alasakamana pa bwikashi bobbe. Ena aliba uwasakamana pakundapwa kobe. Alasakamana pa mweo obe. Bushe tawamusuminishe Ena ukukwata inshila Yakwe mumweo obe? Taufwile uku Mutwishika pacintu nangu cimo. Iwe kabiye, ule Mucetekela, kabili Lesa alakupela ukukabila kwa mutima

obe, pantu cena bufwayo Bwakwe ubusuma ukucita ico. Ena alakabila ukucicita. Lelo, icintu ca cena ni ci, ifwe bonse tulomfwa ububi. Iminineni tondolo!

¹⁶⁴ Ciloleshe, utile, “Lesa, ico cilepilibula ine. Temulandu ni nani wampepelako, cinshi campepelako.” Tacisenda Oral Roberts umo, Billy Graham umo, nangu William Branham umo, nangu A. A. Allen umo. Cisenda Lesa. Ico nacilungama. Cisenda icicetekelo cenu, ukukobwa kulya muli Lesa.

¹⁶⁵ Tileni, “Lesa, Cena ca Cine, kabili palya neka Ninjiminina.” Kabili lekeni ico cibe fye *munu*, mpaka ciponene *munu*, ukufuma ku mutwe obe ukuya ku mutima obe, ukuba . . . kabili caba icituntulu, nomba cili nokubomba. Kuti cabomba fye ilyo caisa ku mutima.

¹⁶⁶ Shikulu amupale nomba, ilyo tulekontamika imitwe yesu. Biken i ukukabila kwenu pa mutima wenu. Kubikeni ku cinso cakwa Lesa, ino ine nshita, (Bushe mwalacicita?) ilyo tulepepa. Ngacakutula kwape pusukilo, nga kwape . . . Conse ico kubelelepo, mukubike kuntanshi yakwa Lesa ilyo tulepepa.

Icicetekelo candi cilolesha kuli Imwe,
We Mwana wa mpaanga uwapa Kalbale,
We Mupusushi;
Nomba ng’umfweni ilyo Ndepepa,
Fumyenipo ifibi fyandi fyonse,
Oh lekeni ine ukufuma buno bushiku
Mbe Uwenu onse!

Ilyo Nyenda munshila yamfifi,

Beni tondolo nomba.

Kabili amacushi yanshingulwike yasalangana,
Imwe Beni Katungulula wandi;
Lekeni imfifi ipilibukile ku kasuba,
Mufumyepo ukutina kwandi konse,
Nangula ukundeka ukupumbuka
Ukufuma ku lubali Lwenu.

¹⁶⁷ Shikulu Uwapalwa, kuti twalanda nga balya abaiminine pa lupili bulya bushiku, kabili batile, “Cisuma kuli ifwe ukuba kuno. Kabili ifwe kuti twakula ama hema yatatu, nokubikamo bakakumba muli cila imo.” Lelo i Shiwi lyapilibwike mukwangufyanya no kutila, “Mumfweni Ena. Ena Mwana Wandi.” Nomba lekeni tupilibuke ukufuma kuli ba kakumba, ukufuma kuli ba Mose na Eliya, kabili ukufuma ku bantu abakalamba aba pano isonde, nangula tuli abatotela pali bonse. Lelo, Imwe mwatwebele ukumfwa Ena.

¹⁶⁸ Kabili i Cebo Cakwe calandile ici, (te cebo cakwa kakumba, nangu icakwa kasabankanya wa mbila nsuma), “Ifintu fyonse ifyo mukabila, ilyo mulepepa, ukucetekela ukutula muli nokufipokelela, mukafikwata. Ngacakutula walanda kuli ulu

lupili ukutula, ‘Sela, nokuposwa muli bemba,’ kabili tautwishike mumutima obe, lelo wacetekela ukutula ifyo walanda fili nokwisa fikilishiwa, uli nokukwata ifyo walanda.” Teti cibe fye ica pakashita akanono, kabili tacali ica pakashita akanono na Abrahamu na Sara.

¹⁶⁹ Lelo Imwe mwatile, “Ngacakutula imwe mwacetekela ukutula ico imwe mwalanda cili nokufikilishiwa, imwe muli nokukwata ico imwe mwalanda.” Nomba, Taata, ili pano ipapo lyesu. Tusendeni fye ino ine nshita. Sendeni imitima yesu mukuboko Kwenu nokuitinikisha icine icine nokutemwa, ukusunka umwenso onse nokukana cetekela ukufuma muli yena, ukuilenga iyaisuka kabili umwabula nangu cimo. Kabili nomba isusheni palya pene no Mupashi Wenu, ngefyo tala na manenekela fyaingile mu bwato, ukucingilila umwenso nokutwishika kukukana isa mu mitima yesu nakabili. Kabili tupangeni kukupanga Kwenu, pakutula Mwingalanda imibele Yenu, kwisonde, ukupitila muli ifwe, nga bakalata abalembwa ababelengwa kubantu bonse.

¹⁷⁰ Leken i cila umo uyo wali . . . uulesubwa, ico eco Mwalandile ukucita, lekeni bondapwe, ileelo, ukufuma, ku muntu onse, ukufuma kukukalipa kwe lino ukwaseka, ukuya ku mpofu, abacululuka, nangu conse ico cingaba, lekeni ico icicetekelo nmba cikobwe muli ulya umutima uwacilatina nokutwishika ilyo wacingilamo.

¹⁷¹ Kabili, O mwe Lesa, lyonse Ndebukisha . . . Palwandi, ifwe fwebaume batatu; nga Petro, Yakobo na Yohane baiminine pa Lupili lwa Kupilibuka nokumona ico Mwacitile kulya. Ifwe tatwakatale laba lulya ulucengo ulunono kulya lubali mu Fanny Creek, cikulu fye na tukwata ifyakwibukisha ne fyakucitika. Teti cipilibule ifingi nganshi kwi sonde, lelo ilyo twamwene amaka yonse ayakwa Lesa, ukubapo lyonse ukwakwa Lesa wa mweo kwise nokukwata uluse, ulwingi pa bantunse, ukulangisha Amaka Yenu, ukupitila mukuleta akasabi akanono akafwile pamenshi, ukukabweshwa ku mweo nakabili, ico ciya fye mukulungatana pamulu wakwa katwishika nangu uushacetekela. Lelo, ifyo fyalembwa mu mutima wa bwina Kristu!

¹⁷² Natwishiba ukutula Nimwe Lesa. Nimwe Lesa umo wine muno muli uno muputule muno lucelo. Kucilapo shani ifyo Musakamana aba bantu muli uyu muputule, wa baume na banakashi, ngefyo Mucita ku kalisabi akanono! Cinshi ico kalya kalisabi akanono kapilibwile kuli Imwe? Tapali nangu cimo; kulandafye umulimo Wenu. Kabili Ndepepa, Lesa, ukutula Imwe muli no kulangisha imilimo Yenu mu mwaume onse no mwanakashi, umulumendo no mukashana, muno ileelo.

¹⁷³ Ngacakutula kuliko bamo muno, Shikulu, abo abasha Mwishiba, nga Kapususha wabo, tabalati beshibe, kabili kuti

bafwaya ukufumya fyonse mu mitima yabo, ileelo, ukufuma kufintu fyonse nefisoso fya mwisonde, ukutila Mwingesusha umutima wabo nokutemwa, ngefyo Noa acitile ku bwato na manenekela, Ndepepa ukutila Mwalaba pamo nabena, muli aya maminiti yalepwa bwangu nomba ayasheleko mu butantiko. Peleni cena, Taata, ukupitila mwi Shina lyakwa Yesu.

Kabili ilyo imitwe yesu ili iyakontama:

Lekeni uluse Lwenu ulwa ulwaisulamo lupele
Amaka ku mutima wandi uwanaka,
Ukucincila kwandi kuncincimushiwe;

¹⁷⁴ Nomba, ngacakutila mulefwaya Kristu, ilyo baleimba, mulefwaya ukufumyamo fyonse mu mutima wenu, muno lucelo, kabili Lesa ukukubulafye ngefyo uli palya, bushe kuti waimyako ukuboko kobe kuli Ena? Tileni, “Njibukisheni.” Lesa akupale, mukwai. Kabili naiwe, mukwai. Iwe, nkashi. Iwe, munyina. Iwe. Umuntu umbi, kulya ku kwa kukulyo kwandi? Imyeni ukuboko kwenu. Lesa akupale, nkashi. Umuntu umbi atila, “Ndefwaya ukulongolola umutima wandi.” Lesa akupale, nkashi, kunuma kulya.

Lekeni ine ukufuma buno bushiku
Mbe Uwenu onse!

¹⁷⁵ Umuntu upo uulefwaya ukwimya ukuboko kwabo nomba, ilyo tatulapepa?

¹⁷⁶ Taata Lesa, Namumona ukuboko konse. Cine lubali nangu cine konse konse, amaboko ikumi yacimishiwa. Bena nomba balefumyamo umwenso wabo onse no kukana cetekela. Bena nomba balelumbula Imwe nga uwabo uwaisulamo fyonse Umo, nga Umutemwikwa wabo, nga Kapususha wabo, nga Kondapa wabo. Ukutwishika konse no mwenso, balekabila ukufumishiwa pali bena. Napepa ukutila Mwalafikilisha ico, Shikulu, ukupitila mukusenamina Kwenu ukukalamba. Lekeni cicitike ilelofye.

¹⁷⁷ Imwe Mwebengalanda ubumi kwi sabi; ukulanda umweo ku mulumendo umunono uwafwa; ukulanda umweo kuli Elij’ Perry uwalambalele palya, nafwa, kabili na maboko yakwe naikumbata; ukulanda umweo ku munono, umwana uwafwa kulya mu Mexico; uwalandile umweo kulya muli Lazaro, panuma yakufwa inshiku shine, kuti cacilapo shani kuli ifwe ukubula ubwiminishi bwesu, ileelo, pa Cilibwe ca Cebo Cakwe ica Muyayaya, nokulolesha pali ici icinshingwa cakutwishika, kuli Ena uyo uwatile, “Nine kubuka no Mweo.” Lekeni icicetekelo cibule incende yaciko iyakutushishapo nomba pali Ena, cilya Cilibwe icakosa, Kristu. Kabili lekeni bapokelele ifintu fyonse ifyo bepwishepo. Umfweni amapepo yesu ilyo tulepepa mwi Shina lyakwa Kristu. Amen.

Nali Mutemwa, Nali Mutemwa
Pantu Ali ntemenwe mukubalilapo
Nokushite pusukilo lyandi

Pa Kalbale.

¹⁷⁸ Nomba ilyo tuleimba nakabili, poshanyeni mu maboko no muntu umo mupepi na imwe. Ikaleni fye shilili nomba, ifwe tuli... Ukulongana takulapwa nomba, mwamona.

Nali Mutemwa,

...?...

Ashitile ipusukilo lyandi

Pa Kalbale.

¹⁷⁹ Bushe muleumfwa ukutula fyonse fyafushiwamo? Bushe nomba muleumfwa bwino? Muleumfwa kwati...? I Cebo! Wena—wena—wena—wena Mulopa wakuwamya uwakwa Shikulu Yesu, ico ciyafye ku mutima, cilatusangulula ukufuma kulubembu lonse na mampulu.

Nokushite pusukilo lyandi

Pa Kalbale.

Nomba, Munyina Neville. 

57-0623 Cetekela Ukufuma Mu Mutima
Branham Tabernacle
Jeffersonville, Indiana U.S.A.

BEMBA

©2026 VGR, ALL RIGHTS RESERVED

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org

Icishibisho ukufuma ku mwine kalemba

Insambu shonse tashisuminishiwe. Ili buku kuti lya lembwa pali pulinta yapa ng'anda ku kubomfya kwa muntu pa lwakwe nangu ukupela, ukwabula amalipilo, nge cipe caku sabankanya Imbila nsuma iya kwa Yesu Kristu. Ili buku tekuti lishitishiwe, ukulembululwamo ayengi, ukubikwa pa mwela, ukusungila muli ba mashini, ukwalula mu ndimi shimbi, nangu ukuli bomfya ku kulomba indalama ukwabula insambu shalemwa na ba Voice Of God Recordings®.

Nga mulefwaya ukwishibilapo nafimbi nangu ukufwaya na fimbi ifyabapo, twalomba tumeni kuli ba:

VOICE OF GOD RECORDINGS

P.O. Box 950, JEFFERSONVILLE, INDIANA 47131 U.S.A.

www.branham.org